
Sri Ganesha Kavacha

श्रीगणेशकवचम्

Document Information

Text title : gaNeshakavacham

File name : ganeshakavach.itx

Category : kavacha, ganesha, gaNeshapurANA

Location : doc_ganesha

Transliterated by : Sunder Hattangadi

Proofread by : Sunder Hattangadi

Description-comments : shrIgaNeshapurANaM krIDA (uttara)khaNDaH | adhyAyaH 85 | 2.85 18-42||

Latest update : December 11, 2003

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 18, 2024

sanskritdocuments.org

श्रीगणेशकवचम्



श्रीगणेशाय नमः ॥

गौर्युवाच ।

एषोऽतिचपलो दैत्यान्बाल्येऽपि नाशयत्यहो । (बालो दैत्यान्हन्ति बहूनपि)
अग्रे किं कर्म कर्तेति न जाने मुनिसत्तम ॥ १ ॥

दैत्या नानाविधा दुष्टाः साधुदेवद्रुहः खलाः ।
अतोऽस्य कण्ठे किञ्चित्त्वं रक्षार्थं बद्धमर्हसि ॥ २ ॥

मुनिरुवाच ।

ध्यायेत्सिंहहतं विनायकममुं दिग्बाहुमाद्ये युगे
त्रेतायां तु मयूरवाहनममुं षड्बाहुकं सिद्धिदम् ।
द्वापारे तु गजाननं युगभुजं रक्ताङ्गरागं विभुम्
तुर्ये तु द्विभुजं सिताङ्गरुचिरं सर्वार्थदं सर्वदा ॥ ३ ॥

विनायकः शिखां पातु परमात्मा परात्परः ।
अतिसुन्दरकायस्तु मस्तकं सुमहोत्कटः ॥ ४ ॥

ललाटं कश्यपः पातु भृयुगं तु महोदरः ।
नयने भालचन्द्रस्तु गजास्यस्त्वोष्ठपल्लवौ ॥ ५ ॥

जिह्वां पातु गणक्रीडश्रिबुकं गिरिजासुतः ।
वाचं विनायकः पातु दन्तान् रक्षतु विघ्नहा ॥ ६ ॥

श्रवणौ पाशपाणिस्तु नासिकां चिन्तितार्थदः ।
गणेशस्तु मुखं कण्ठं पातु देवो गणञ्जयः ॥ ७ ॥

स्कन्धौ पातु गजस्कन्धः स्तनौ विघ्नविनाशनः ।
हृदयं गणनाथस्तु हेरंबो जठरं महान् ॥ ८ ॥

धराधरः पातु पार्श्वौ पृष्ठं विघ्नहरः शुभः ।

लिङ्गं गुह्यं सदा पातु वक्रतुण्डो महाबलः ॥ ९ ॥
 गणक्रीडो जानुसङ्घे ऊरु मङ्गलमूर्तिमान् ।
 एकदन्तो महाबुद्धिः पादौ गुल्फौ सदाऽवतु ॥ १० ॥
 क्षिप्रप्रसादनो बाहू पाणी आशाप्रपूरकः ।
 अङ्गुलीश्च नखान्पातु पद्महस्तोऽरिनाशनः ॥ ११ ॥
 सर्वाङ्गानि मयूरेशो विश्वव्यापी सदाऽवतु ।
 अनुक्तमपि यत्स्थानं धूम्रकेतुः सदाऽवतु ॥ १२ ॥
 आमोदस्त्वग्रतः पातु प्रमोदः पृष्ठतोऽवतु ।
 प्राच्यां रक्षतु बुद्धीश आग्नेयां सिद्धिदायकः ॥ १३ ॥
 दक्षिणास्यामुमापुत्रो नैर्ऋत्यां तु गणेश्वरः ।
 प्रतीच्यां विघ्नहर्ताऽव्याध्यायव्यां गजकर्णकः ॥ १४ ॥
 कौबेर्यां निधिपः पायादीशान्यामीशनन्दनः ।
 दिवाऽव्यादेकदन्तस्तु रात्रौ सन्ध्यासु विघ्नहृत् ॥ १५ ॥
 राक्षसासुरवेतालग्रहभूतपिशाचतः ।
 पाशाङ्कुशधरः पातु रजःसत्त्वतमः स्मृतिः ॥ १६ ॥
 ज्ञानं धर्मं च लक्ष्मीं च लज्जां कीर्तिं तथा कुलम् ।
 वपुर्धनं च धान्यं च गृहान्दारान्सुतान्सखीन् ॥ १७ ॥
 सर्वायुधधरः पौत्रान् मयूरेशोऽवतात्सदा ।
 कपिलोऽजादिकं पातु गजाश्वान्विकटोऽवतु ॥ १८ ॥
 भूर्जपत्रे लिखित्वेदं यः कण्ठे धारयेत्सुधीः ।
 न भयं जायते तस्य यक्षरक्षःपिशाचतः ॥ १९ ॥
 त्रिसन्ध्यं जपते यस्तु वज्रसारतनुर्भवेत् ।
 यात्राकाले पठेद्यस्तु निर्विघ्नेन फलं लभेत् ॥ २० ॥
 युद्धकाले पठेद्यस्तु विजयं चाप्नुयाद्भुतम् ।
 मारणोच्चाटकाकर्षस्तम्भमोहनकर्मणि ॥ २१ ॥
 सप्तवारं जपेदेतद्दिनानामेकविंशतिम् ।
 तत्तत्फलवाप्नोति साधको नात्रसंशयः ॥ २२ ॥


एकविंशतिवारं च पठेत्तावद्दिनानि यः ।
कारागृहगतं सद्योराज्ञा वध्यं च मोचयेत् ॥ २३ ॥
राजदर्शनवेलायां पठेदेतत्त्रिवारतः ।
स राजसं वशं नीत्वा प्रकृतीश्च सभां जयेत् ॥ २४ ॥
इदं गणेशकवचं कश्यपेन समीरितम् ।
मुद्गलाय च ते नाथ माण्डव्याय महर्षये ॥ २५ ॥
मह्यं स प्राह कृपया कवचं सर्वसिद्धिदम् ।
न देयं भक्तिहीनाय देयं श्रद्धावते शुभम् ॥ २६ ॥
(यस्यानेन कृता रक्षा न बाधास्य भवेत्कचित् ।
राक्षसासुरवेतालदैत्यदानवसम्भवा ॥ २७ ॥)
इति श्रीगणेशपुराणे उत्तरखण्डे पञ्चाशीतितमोऽध्यायये
गणेशकवचं सम्पूर्णम् ॥
- ॥ श्रीगणेशपुराणं क्रीडा (उत्तर)खण्डः । अध्यायः ८५ । २.८५ १८-४२ ॥

- ... shrIgaNeshapurANaM krIDA (uttara)khaNDaH . adhyAyaH 85 . 2.85 18-42..

Encoded by Sunder Hattangadi

——
Sri Ganesha Kavacha

pdf was typeset on April 18, 2024

——
Please send corrections to sanskrit@cheerful.com

